

Böyük Qayıdışın addımları

İşğaldan azad olunmuş torpaqlarımızın hər yerində bayram ab-havası yaşanır. Doğma ata-baba yurdlarına qayıtmış insanlar, bu yerlərdə yaşayıb, işləyənlər böyük coşqu ilə Yeni ili və Dünya Azərbaycanlılarının Həmrəyliyi Günü'nü qarşılamağa hazırlaşırlar. Cəmi bir neçə gün əvvəl Böyük Qayıdışın növbəti ünvanına çevrilmiş Xankəndi şəhərinin Kərkicahan qəsəbəsinin sakinləri isə ikiqat sevinc içindədirlər.

Bir vaxtlar evlərinin düşmənin zoru ilə bağlanmış qapıları yenidən onların üzünə açılıb, 34 ildən sonra yeni ilin gəlişini öz evlərində, üstəlik, daha məcburi köçkün kimi deyil, əzəli torpaqlarımızın sahibləri kimi qeyd edəcəklər. Qələbələrimizin memarı, Müzəffər Ali Baş Komandan, Prezident İlham Əliyevin dekabrın 23-də qəsəbə sakinləri ilə görüşü isə onların ümid dolu, işıqlı sabahlarının unudulmaz, xoş xatirəsinə çevrilib.

Kərkicahanlıların bayram sevinclərinə biz də şərik olmaq üçün yeni təmir olunmuş, yaraşıqlı evlərin sıralandığı qəsəbəyə yollandıq. İlk qonağı olduğumuz evdə bizi qarşılayan sakinləri indi ölkəmizin hər yerində tanıyırlar. Çünki Azərbaycan Prezidenti İlham Əliyev dekabrın 23-də qəsəbənin ağbirçəyi, 85 yaşlı Yadigar Əsədovanın və nəticəsi, dünyaya yenidən göz açmış balaca Altayın yaşadığı evə şəxsən baş çəkib, ailə üzvləri ilə səmimi söhbət edib, onlar üçün yaradılmış şəraitlə maraqlanıb. Həmin görüşün təsirindən hələ də çıxıb bilmədiklərini söyləyən Yadigar Əsədova yaşadıklarının ona yuxu kimi gəldiyini dedi:

- Azərbaycanın hər guşəsi gözəldir, ancaq Qarabağ hər yerdən gözəldir. İllərlə Vətənimizə qayıdacağımız günə olan inamımıza sarılıb yaşamışıq. Mən ən çox Kərkicahanın suyu üçün darıxırdım. Allaha

çox şükür, ömür vəfa etdi, yenidən doğma yurda qayıtdım, havasını uddum, suyunu içdim. Bütün bunlar Prezidentimiz sayəsində mümkün oldu. Bizim Prezidentimiz çox gözəl Prezidentdir, dünyanın ən gözəl Prezi-

“Kərkicahan, biz də qayıtdıq!”

Xankəndinin bu qəsəbəsi həmrəylik təntənəsinə bürünüb



dentidir! Allah onu pənahında saxlasın!

Söhbətimizə Yadigar Əsədovanın qızı Gülnarə Qələndorova da qoşularaq bildirdi ki, anası həmişə Kərkicahanın aşağısında yerləşən, adı da elə “Aşağıbulaq” olan bulağın suyunu arzulayırdı:

- İndi o bulağa “Şəhidlər bulağı”, ya da “Ehsan bulağı” deyirlər. İşğaldan əvvəl oradan səhənglə o qədər su daşıyısam, suyundan gətirib o qədər paltar yumuşam ki... Bulağımıza, torpağımıza, evimizə qovuşduğumuz üçün çox xoşbəxtik. Həm də xoşbəxtik ki, yeni evimizin ilk qonağı Ali Baş Komandanımızın özü oldu!

Əlirza, Məhəmməd və Zəhra adlı üç nəvəsini başına yığıb yenidən Kərkicahanda yaşayan 76 yaşlı Əfiqə Hüseynquliyev-

vanın da evinin qapısını döydük. Dedi ki, doğma yurda qayıtmaq, burada daimi məskunlaşmaq ən böyük arzusu olub:

- Vətənin hər yeri bizim üçün əzizdir, ancaq insanın doğulduğu torpaq bir başqa olur. Həsərət, əziyyət dolu günlər geridə qaldı. Çox şükür, Allah mənə bu yaşda Vətənimə dönməyi qismət etdi. İndi oğlumla, nəvələrimlə yenidən ata-baba yurdunda, uşaqlığımın, gəncliyimin keçdiyi gözəl Kərkicahanda yaşayacağım üçün çox şanslıyam. Hər şey çox gözəldir. Evlərimizdə də bütün şərait yaradılıb. Dövlətimiz var olsun!

Ə.Hüseynquliyevanın 5-ci, 6-cı və 7-ci sinifdə oxuyan nəvələri də sevinc içindədirlər. Şam ağacını bəzəyiblər, 2 balaca

yataqxana otağından sonra rahat, beşotaqlı evlərində rahat-rahat bayrama hazırlaşırlar. Yeni məktəbləri ilə də tanış olublar, çox xoşlarına gəlib. Söz verdilər ki, burada daha yaxşı oxuyacaq, hər üçü ali məktəbə daxil olacaqlar.

Kərkicahanda vaxtilə Gəncədə həmsöhbət olduğumuz, yaşadığı acıları, doğma yurda qayıtmaq arzularını qəzetimiz vasitəsilə oxucularımızla bölüşmüş Təranə Şahmuradovanı görmək bizi çox sevindirdi. Xatırladaq ki, Təranə xanım Birinci Qarabağ müharibəsinin dəhşətlərini yaşayıb. 1992-ci il may ayının 8-də Şuşanın müdafiəsi zamanı qardaşı Natiq şəhid olub, digər qardaşı Namiq isə itkin düşüb. Elə həmin il noyabrın 8-də həyat yoldaşı Ta-

hir Zeynalov Ağdərə istiqamətində gedən döyüşlərdə şəhidlik zirvəsinə ucalıb. İndi şəhidlərinin uyuduğu torpağa qayıtmış Təranə Şahmuradova sevincinə şərik olduğumuz üçün “Xalq qəzeti”nin rəhbərliyinə və kollektivinə təşəkkür edərək təəssüatlarını bölüşdü:

- İllər boyu Qarabağımızın hər daşının, çınqılının, havasının-suyunun həsrətini çəkə-çəkə yaşamışıq. Ona görə də bugünkü günün sevincini ifadə etməyə heç bir sözün gücü çatmaz. Çox qürurluyuq, çox xoşbəxtik ki, 34 ildən sonra əbədi olaraq öz yurdumuza dönmüşük. Mən də daha

məcburi köçkün deyiləm. Bilirəm ki, qayıdışımıza şahid olan şəhidlərimizin ruhları da əbədi dincliyə qovuşub. Kərkicahana dönməyimiz möhtərəm Prezidentimizin bizə ən gözəl, ən unudulmaz Yeni il hədiyyəsidir. Onunla görüş isə biz kərkicahanlılara sonsuz sevinc bəxş edib. Allah bütün şəhidlərimizə rəhmət eləsin, qazilərimizə şəfa versin! Allah müzəffər Ali Baş Komandanımızı qorusun! Bütün Azərbaycanın, bütöv, həmrəy Azərbaycanın bayramları mübarək olsun!

Mahir RƏSULOĞLU,
XQ-nin bölgə müxbiri

Kərkicahan